



ശ്രീമദ്ഭാഗവതം നിത്യപാരായണം 288-ാം ദിവസം

സ നിത്യം ഭഗവദ്യുക്തപ്രദ്ധസ്താവില ബന്ധനഃ
ബിഭ്രാണശ്ച ഹരേ രാജൻ സ്വരൂപം തൻമയോഭവത് (10-66-24)

ശുകമുനി തുടർന്നു:

ബലരാമൻ വൃന്ദാവനത്തിലായിരിക്കുമ്പോൾ കരുഷരാജ്യത്തിലെ രാജാവായിരുന്ന പൗണ്ഡ്രകൻ ദ്വാരകയിലേക്ക് ഒരു ദൂതനെ അയച്ച് ശക്തമായൊരു മുന്നറിയിപ്പ് നൽകി. കൃഷ്ണൻ സ്വയം വാസുദേവനാണെന്ന് കരുതരുതെന്നും താനാണ് ശരിയായ വാസുദേവനെന്നും, അങ്ങിനെ കണക്കാക്കാത്ത പക്ഷം ഭവിഷ്യത്തുകൾ ഗുരുതരമായിരിക്കുമെന്നും ആയിരുന്നു സന്ദേശം. “ആയുധങ്ങളോടെ എനിക്ക് കീഴടങ്ങിക്കൊള്ളുക.” കൃഷ്ണനും കൂട്ടരും ഹാർദ്ദവമായി പൊട്ടിച്ചിരിച്ചു. കൃഷ്ണനും തക്കതായൊരു സന്ദേശം അയച്ചു. ആശ്ചര്യം ഉടനേ അവസാനിപ്പിക്കാനായിരുന്നു കൃഷ്ണന്റെ താക്കീത്. ഉടനേ തന്നെ കൃഷ്ണൻ കാശിയെ ആക്രമിച്ചു. കരുഷരാജാവപ്പോൾ അവിടെയായിരുന്നു. കൃഷ്ണസേനയെക്കണ്ട് കാശിരാജാവും പൗണ്ഡ്രകനും നഗരത്തിനു വെളിയിൽ സേനയുമായി വന്നു. പൗണ്ഡ്രകൻ കൃഷ്ണന്റെ അതേ വേഷത്തിലായിരുന്നു. സുദർശനം മുതലായ ആയുധങ്ങളും അയാൾ ധരിച്ചിരുന്നു. മഞ്ഞപ്പട്ട്, വനമാല, കിരീടം എല്ലാം ഒരുപോലെ. കൃഷ്ണൻ തന്റെ രൂപത്തെ അനുകരിച്ച പൗണ്ഡ്രകനെ കണ്ട് പൊട്ടിച്ചിരിച്ചു. പൗണ്ഡ്രകന്റെ സൈന്യം കൃഷ്ണസേനയെ ആക്രമിച്ചുവെങ്കിലും ഭഗവാൻ അവരെ പെട്ടെന്നു തന്നെ നശിപ്പിച്ചു. പൗണ്ഡ്രകന്റെ രഥവും അവനെയും കൃഷ്ണൻ നശിപ്പിച്ചു. പെട്ടെന്ന് കാശിരാജന്റെ തലയറുത്ത് തന്റെ അസ്ത്രമുനയിൽ കോർത്ത് നഗരവാതിൽക്കലേക്ക് പറഞ്ഞയച്ചു. പൗണ്ഡ്രകൻ കൃഷ്ണനായി ആശ്ചര്യം നടത്തിവന്നു. അദ്ദേഹത്തേപ്പോലെ വേഷം ധരിച്ചു. എപ്പോഴും കൃഷ്ണനെപ്പറ്റി ചിന്തിച്ചും കഴിഞ്ഞു വന്നു. മരിച്ചു വീണപ്പോഴും കൃഷ്ണശരീരം ധരിച്ചാണ് അയാൾ സ്വർഗ്ഗം പുകിയത്. കൃഷ്ണനും കൂട്ടരും ദ്വാരകയിലേക്ക് മടങ്ങി.

കാശിയിൽ രാജാവ് വധിക്കപ്പെട്ടതിന്ത് വലിയ ദുഃഖാചരണം നടന്നു. തന്റെ പിതാവിന്റെ മരണത്തിനു പകരം വീട്ടാൻ കാശി രാജകുമാരൻ ശപഥം ചെയ്തു. കുടുംബപുരോഹിതന്റെ സഹായത്തോടെ ശങ്കരഭഗവാനെ ധ്യാനിച്ച് അയാൾ അഭീഷ്ടവരം നേടി. കുമാരൻ പരമശിവനെ തന്റെ ആഗ്രഹമറിയിച്ചു. പ്രത്യേക തരത്തിലുള്ള ഒരു യാഗം നടത്താൻ ശിവൻ ഉപദേശിച്ചു. യാഗാർന്നിയിൽ നിന്നും ഭയാനകമായ ഒരു സത്വം ഇറങ്ങിവന്നു. അഗ്നിസ്തംഭം പോലിരുന്ന അത് ദ്വാരകയെ ലക്ഷ്യമാക്കി ഓടി. ദ്വാരകവാസികൾ പേടിച്ചുരണ്ട് ഭഗവാനെ അഭയം തേടി.

സർവ്വാനന്യാമിയായ ഭഗവാൻ അഗ്നിസ്തംഭം എന്തെന്ന് മനസ്സിലാക്കി. ഇത്തരം ദ്രോഹശക്തികൾ സാത്വികരെയും മഹാത്മാക്കളെയും ആരാധിക്കുന്നവർക്ക് ബാധകമാവില്ല തന്നെ. തന്റെ ചക്രത്തിൽ നിന്നുണ്ടാക്കിയ ഒരഗ്നിവലയം കൊണ്ട് കാശിരാജകുമാരൻ പറഞ്ഞയച്ച അഗ്നിസ്തംഭത്തെ ഭഗവാൻ തടഞ്ഞു. അതിനെ ഉത്ഭവസ്ഥാനത്തേക്ക് പാലായനം ചെയ്യിച്ചു. അഗ്നിസ്തംഭം രാജകുമാരനെയും പുരോഹിതൻമാരെയും എല്ലാം നശിപ്പിച്ചു. പരമശിവൻ രാജകുമാരനു മുന്നറിയിപ്പ് നൽകിയിരുന്നു. യാഗങ്ങൾ കൊണ്ടുണ്ടാവുന്ന സിദ്ധികൾ മഹാത്മാക്കളെ പുജിക്കുന്നവർക്കെതിരായി പ്രവർത്തിക്കയില്ലെന്ന് ഭഗവാൻ പറഞ്ഞുവെങ്കിലും തന്റെ പിതാവിന്റെ മരണത്തിനു പകരം വീട്ടാൻ കുമാരന് തിടുക്കമുണ്ടായിരുന്നതിനാൽ അയാൾ ഉപദേശം ചെവിക്കൊണ്ടില്ല.

ഈ കഥയെ ധ്യാനിക്കുന്നവർക്ക് പാപവിമോചനം സിദ്ധിക്കുന്നു.